


L-Isqof Dumnikan Mons. Fr. Angelo Portelli O.P., S.Th.M.



minn Mario Fenech

Wiehed mill-Patrijiet Dumnikani li jibqa' jissemma ghax-xoghol pastorali u soċjali tiegħu, bla dubju ta' xejn huwa Mons. Angelo Portelli.

Twieled fil-Belt Valletta nhar 1-24 ta' April 1852. Iben Francesco u Maria Antonia Vella. Irċieva s-Sagrament tal-Magħmudija l-ghada stess fil-knisja ta' San Pawl u ġie mogħti l-isem ta' Francesco Saverio. Ghalkemm kien ġej minn familja fqira, huwa xorta wahda studja l-ewwel tagħlim tiegħu u nhar it-13 ta' Frar, 1868 huwa nġhaqad mal-Patrijiet Dumnikani fil-kunvent tar-Rabat. Minn dakinhar 'il quddiem beda jissejjah bl-isem ta' Fra Angelo.

Fra Ang Portelli, wara li pprofessa, flimkien man-novizzi l-ohra niżel fil-**Kunvent Dumnikan tal-Lunzjata tal-Birgu** biex jibda l-istudju tiegħu. Hawnhekk sab bhala reġġent ta' l-istudju lill-majjistru P. Rafel Zahra O.P. u bhala surmast ta' l-istudent lill-majjistru P. Ġjaċint G. Vassallo O.P. Wara mar mill-ġdid fil-kunvent tar-Rabat.

Ġie ordnat saċerdot f'Noto fi Sqallija, nhar id-29 ta' Novembru 1874. Wara dan huwa ma waqafx mill-istudji tiegħu u sentejn wara ggradwa fit-Teoloġija. Beda jghallem il-Filosofija u t-teoloġija, kemm bil-lingwa Maltija kif ukoll bil-lingwa Taljana.

Wara seba' snin shah ta' tagħlim, P. Ang kellu l-jedd jersaq għall-eżami msejjah **AD GRADUS**, bi thejjija għal-lawrja ta' majjistru



Fra Angelo Portelli O.P. meta ntgħażel Pirjol tal-Kunvent Dumnikan tal-Lunzjata tal-Birgu fit-30 ta' Lulju 1883.

fit-teologija. Fi tmiem is-sena skolastika 1882-83, kien digà beda jhejji ruhu ghal dan l-eżami iebes, meta l-patrijiet tal-**Kunvent Dumnikan tal-Lunzjata tal-Birgu**, fit-30 ta' Lulju 1883, ghoġobhom jagħzluh Pirjol tal-kunvent tagħhom, meta bil-kemm kellu 31 sena. Fit-treġġija tal-kunvent P. Anġ wera ghaqal mhux komuni ghal nies ta' l-età tiegħu. P. Anġ kien ihossu aktar miġbud biex jgħallem milli biex iriegi! Aċċetta kontra qalbu bil-hsieb li malli jtemm it-tliet snin ta' Pirjol, jergà' jitla' r-Rabat biex jissokta jgħallem. Ghalhekk, biex ma jitlifx l-opportunità li jsir majjistru, baqa' jistudja xorta waħda. Kien għadu ma temmx it-tliet snin tal-prijurat tal-Birgu, meta l-provinċjal P. Gejtan T. Galea, fl-1886, sejjahlu mill-ġdid fil-kunvent tar-Rabat biex ikun wiehed miż-żewġ moderaturi tal-kulleġġ ta' l-istudji tal-Provinċja li kien għadu kemm ġie mgholli għall-grad ta' studji generali. Dam jgħallem 14-il sena fejn sa dan it-tant inghata d-Diploma ta' *Magister in Sacra Theologia*. Ġie mahtur ukoll Mastru tan-Novizzi tal-Provinċja f'Malta.

Fl-1891 ta' veru reliġjuż Dumnikan kien ihoss il-bżonn li jqassam ahjar mill-hażna ta' gherf u tjubija li kellu mahżuna f'mohhu u f'qalbu. Imma dan ma setax jagħmlu sewwa mill-kunvent tar-Rabat li sa dak iż-żmien kien għadu iżolat minn kulhadd, għax il-kommunikazzjonijiet mal-bqija ta' Malta kienu għadhom wisq diffiċli. Is-superjuri fl-ahhar fehmu tajjeb dawn s-sentimenti tiegħu, għalhekk baghtuh **il-Birgu, fil-kunvent Dumnikan tal-Lunzjata**. F'dan iż-żmien kien direttur tat-**Terz'Ordni Dumnikan fil-Birgu**.

Kien imfittex hafna għall-priedki li kien jagħmel, tant li fl-1893 huwa mar jagħmel l-Eżercizzi Spiritwali fil-**Katidral ta' Vercelli**



L-Isqof Dumnikan Mon. Fra Angelo Portelli O.P., S. Th. M.

f'**Lixandra**, u fl-1908 f'**Ruma fil-knisja ta' Santa Minerva**.

Il-kwalitajiet li kellu Patri Anġ, wassluh biex jiġi magħżul mill-Provinċja Dumnikana ta' Malta biex imexxi l-parroċċa tal-Portu Salvu fil-Belt għall-perjodu ta' sitt snin. Irridu niftakru li fil-bidu tas-seklu għoxrin, din il-parroċċa tal-Belt ma kinitx kif nafuha llum. Il-popolazzjoni kienet ferm akbar minn dik tal-lum, u l-faqar kien xi haġa li diffiċli biex tispjegah. Nies jgħixu fi kmamar mudlama u

umduzi, familji numerużi u minghajr livell ta' edukazzjoni primarja, u xogħol ftit li xejn. Il-Ministeru tiegħu f'din il-parroċċa kien wiehed iebes. Izda l-mod tiegħu ta' kif kien imur man-nies kien ġieghel lill-parruċċani biex jaraw fih Missier hanin li dejjem ikun lest biex jgħin lil dawk fil-bżonn.

Fl-1901 il-patrijiet tal-Birgu reġghu għażluh Pirjol tal-kunvent tagħhom, imma billi dak iż-żmien kien kappillan tal-parroċċa tal-Belt, ma aċċettax.

Ma kinitx xi haġa li ssir ta' spiss li l-Arcisqof jahtar patri minflok qassis biex imexxi s-Seminarju, għalhekk jidher li dan Patri Anġ kien ta' kapaċitajiet kbar, għaliex l-Arcisqof ta' Malta Mons. Pietru Pace għażlu biex ikun Eżaminatur fis-Seminarju. Ġie magħżul kemm-il darba biex imexxi jew jagħmel parti minn kummissjoni li tkun ġiet imwaqqfa b'xi skop partikolari, kien hemm okkażjonijiet oħrajn fejn huwa kontra qalbu kellu jirrifjuta whud minn dawn in-nomini għaliex kien ikun mgħobbi wisq bix-xogħol. Wahda minn dawn il-proposti li kien irrifjuta kienet dik li kien għamillu l-Isqof ta' Għawdex Mons. J.M. Camilleri biex ikun r-Rettur tas-Seminarju ta' Għawdex.

Fl-20 ta' Awissu 1907, kien għamel wahda mill-isbah orazzjoni funebri fl-okkażjoni tal-

funeral ghal habibu P. Dumink Pace O.P. fil-**Knisja Dumnikana tal-Lunzjata tal-Birgu.**

Nhar id-19 ta' Awissu 1910 Patri Ang inhatar Vizitatur Appostoliku ta' l-Ordniġiet Reliġjużi femminili tad-Djoċeżi ta' Malta. Fit-12 ta' Marzu 1911, il-Papa Piju X hatru Isqof Awżiljarju. Il-kumitat, il-membri u l-bandisti ta' l-**Għaqda Filarmonika Prince of Wales Own tal-Birgu** kienu minn ta' l-ewwel li marru jifirhlu għall-hatra ġdida tiegħu. Bhala rigal il-Komunità Dumnikana tal-Birgu offrietlu L20 għall-ispejjeż.

Ġie kkonsagrat Isqof fil-Kon Katidral ta' San Ġwann nhar l-14 ta' Mejju 1911, mill-Arċisqof ta' Malta Mons. Pietru Pace, l-Arċisqof ta' Siracusa Mons. Luigi Bignami u l-Isqof ta' Acireale Mons. L. Arista. Waqt li l-parilja bl-Isqofijiet għaddiet mat-toroq tal-Belt, wara l-kavallerija tal-Pulizija imxew iż-żewġ Baned Dumnikani: **Il-Prince of Wales Own tal-Birgu u l-King's Own tal-Belt** li matul it-triq kollha daqqew marċi ferrieħa. Waqt ir-riċeviment fil-kunvent, il-**Banda Prince of Wales tal-Birgu u l-King's Own tal-Belt** daqqet biċċiet magħżulin, wahda fuq it-terazzin u l-oħra fuq il-bejt tal-kunvent.

Din il-hatra ta' Isqof Awżiljarju kienet il-Preludju ta' hatra oħra importanti li kien se jġi mogħti Mons. Angelo Portelli O.P. ftit taż-żmien wara. Din il-hatra kienet dik ta' Viċi President tal-Kumitat Organizzattiv tal-Kungress Ewkaristiku Internazzjonali li kien sar f'Malta fl-1913. Kellu wkoll il-kariga ta' President ta' wiehed mis-sotto kumitati ta' l-istess Kungress.

Kien għamel id-diskors tal-ftuh tal-Kungress fil-Mosta fejn indirizza lid-Dinjitarji prezenti bil-lingwa Taljana. Bosta kienu dawk li kellhom kliem ta' tifhir għal dan id-diskors ta' l-Isqof Portelli.

Kollox kien jidher li dan l-Isqof Awżiljarju kien se jieħu l-post ta' l-Isqof Pietru Pace wara l-mewt tiegħu nhar id-29 ta' Lulju 1914. iżda ma sehħx għaliex f'Jannar 1915 il-Papa Piju X hatar lill-Mons. Dom Maurus Caruana bhala Isqof. Kien hemm hatriet oħrajn li ġew offruti

lill-Isqof Portelli. Izda rrifjuthom, wara dan nhar it-2 ta' Marzu 1915 huwa ġie maħtur Vigarju Ġenerali Delegat. Kien strumentali biex flimkien ma' Mons. Ġuzeppi de Piro jikkalma l-irjus shan tan-nies waqt l-irvellijiet tas-Sette Ġunio 1919.

Nhar il-Hadd, 29 ta' Ottubru 1916, Mons. Portelli kkonsagra l-**Knisja Dumnikana tal-Lunzjata tal-Birgu**, assistit minn Mons. Dun Alwiġ Camilleri u Mons. Dun Mikiel Farrugia. Fl-altar maġġur qieghed ir-relikwi ta' San Pietru martri, San Beninju, San Awrelju u Santa Vittorja. Wara l-konsagrazzjoni, qaddes fuq l-altar maġġur. Il-knisja ddedikaha lil **Marija SSma Annunziata** u ordna li l-anniversarju tal-konsagrazzjoni jibda jsir kull sena fit-tielet Hadd ta' Ottubru.

B'tifkira tal-konsagrazzjoni, il-patrijiet fid-29 ta' Ottubru 1917, qieghdu rhama fil-knisja b'kitba bil-Latin, xogħol Dun Frangisk Sciberras DD.

Il-pirjol tal-**Kunvent Dumnikan tal-Lunzjata tal-Birgu** P. Alfonz Spiteri O.P., fl-1918, ried iwaqqaf fil-**Knisja Dumnikana tal-Lunzjata** fratellanza ġdida msejha **Pia Unione** tal-Mewt ta' San Ġuzepp għall-agonizzanti ta' kuljum. Wara li qala' l-awtorizzazzjoni ta' Mons. Arċisqof, affiljaha mal-Primarja ta' Ruma. P. Fonz stieden lil Mons. Portelli biex jinawguraha solenniment. Mons. Portelli, flimkien mal-Provinċjal P. Bernard Grech O.P., fl-24 ta' Ġunju, prezenta l-membri kollha tal-komunità tal-Birgu u folla kbira ta' devoti, wara li qara d-digriet tat-twaqqif iffirmit minn Mons. Arċisqof Caruana fit-2 ta' Marzu 1918, għamel diskors biex jispjega l-ghan ta' din l-Għaqda l-ġdida.

Il-patrijiet tal-Birgu ċċelebraw is-**VII Ċentinarju tal-mewt tal-Patrijarka Missierna San Duminku ta' Guzman** sena wara dawk tal-Belt, mill-24 ta' Ġunju sat-2 ta' Lulju, b'solennità xejn inqas minn dik tal-Belt. Il-patrijiet għażlu Kumitat Onorarju magħmul il-biċċa l-kbira mill-aqwa nies tal-Kottonera taht il-Presidenza ta' l-Imhalled Dr.

G. Cremona LL.D., Kunitat Eżekuttiv taht il-Prezidenza tal-Pirjol, P. Ġwann Cremona O.P., magħmul minn xi nies prominenti mill-Birgu u Sottu-Kunitat magħmul min-nies tagħna, nies ta' l-arti u tas-sengħa.

Mons. Portelli, nhar il-Hadd, 25 ta' Ġunju, fetax il-festi b'quddiesa. L-ghada, it-Tnejn wara nofsinhar, għamel it-Traslazzjoni solenni tar-reliqwa, l-Għasar solenni u ta l-Barka Sagramentali. Nhar it-Tlieta, 27 tax-xahar, Mons. Portelli qaddes quddiesa Pontifikali solenni bl-orkestra taht it-tmexxija tas-Surmast Paolino Vassallo. Nhar is-Sibt wara nofsinhar u l-Hadd filghodu, ippontifika Mons. Arcisqof assistit mill-Kapitlu tal-Katidral. Wara nofsinhar, għalaq il-festi Mons. Portelli li mexxa l-purċissjoni ta' l-aħħar, intona t-*Te Deum* u ta l-Barka. Għal din l-okkażjoni kienu kixfu rhama fuq il-bieb ta' barra tal-knisja, illum din l-irhama tinsab imwahnla mal-hajt fil-kjostru tal-kunvent.

Id-**Dumnikani tal-Birgu**, biex ifakkru l-festi kbar li għamlu fl-1922, qatghuha li jibnu l-koppla tal-knisja **Dumnikana tal-**

Lunzjata. Il-Periti kienu kull darba jaqtghu qalbhom minhabba li l-erba' pilastru maġġuri kienu sottili hafna. Kemm proġetti saru! X'uhud issuġġerew li jibnuha ta' l-injam, ohrajn ta' l-azzar u ohrajn ta' l-aluminju. Fl-aħħar tfaċċa l-Pirjol qalbieni P. Alfonz Spiteri O.P. li wahhalha f'rasu li jtellaghha b'mod jew iehor. Qabel mieghu l-bravu perit tal-Birgu, Gustav Soler fejn għazlu mghallem mill-aqwa, Wiġi Vella minn Ghawdex. Il-koppla kienet lesta u kixifha u berikha Mons. Portelli, nhar il-Hadd, 23 ta' Awissu ta' l-1924. Wara li tkellmu l-Avukat Serafin Vella LL.D., **President ta' l-Għaqda Filarmonika Prince of Wales Own** u P. Klement Portelli O.P., l-Isqof Portelli għamel kelmtejn ta' għeluq fejn qal li hu, meta kien Pirjol fl-1883, kien thajjar jibniha l-koppla, imma ltaqa' ma' l-istess diffikultajiet li ltaqghu magħhom l-ohrajn. Għalhekk dakinhar ried irodd hajr lil Alla għax qabel ma jmut tah il-grazzja jara b'għajnejh imwettqa wahda mix-xewqat kbar ta' hajtu.

Waqt it-tqeghid ta' l-ewwel ġebbla tal-knisja tal-Madonna tar-Rużarju ta' Pompej ta'



Il-Funeral ta' l-Isqof Mon. Angelo Portelli O.P.

Tas-Sliema, minn Mons. Isqof Portelli fl-1922, l-abbatini tal-**Knisja Dumnikana tal-Birgu** ghamlu s-servizz ta' l-altar.

F'Ottubru tas-sena 1926 huwa rtira mill-kariga tieghu minhabba sahtu. Kien il-Hadd, 19 ta' Ġunju 1927, fil-**Knisja Dumnikana tal-Lunzjata tal-Birgu** kienu qed jiċcelebraw is-**Solemnità ta' Corpus Christi**. Dak iż-żmien kienet id-drawwa li wara l-purċissjoni filghodu, l-istudenti u l-patrijiet tar-Rabat f'nofsinhar joqogħdu jieklu l-Birgu, biex wara nofsinhar imorru l-Belt għall-purċissjoni ta' filghaxija. Kienu waslu fi tmiem il-pranzu x'hin il-Pirjol P. Alfons Spiteri wasallu l-messaġġ tal-mewt ta' Mons. Portelli fl-età ta' 75 sena. Dak il-hin stess hallew kollox, qamu mill-mejda u qalu flimkien id-*De Profundis* għal ruhu.

Mons. Portelli, fit-testment tieghu halla mniżżel li ried funeral sempliċi ta' Patri Dumnikan. Għalhekk, il-katavru ġie mlibbes il-lipsa bajda u l-kappa sewda bil-berettin vojola u s-Salib Pettorali. Dakinhar stess li

miet, il-katavru ġie ttrasportat fl-oratorju tad-Duttrina. Il-funeral sar jumejn wara, it-Tlieta, 21 ta' Ġunju 1927, fid-9 ta' filghodu fil-Bażilka ta' San Duminku tal-Belt. Fil-5 ta' wara nofsinhar sar it-trasport tal-katavru mill-knisja ta' San Duminku sal-Bombi. Id-difna saret fil-kripta taht l-altar magġur fil-qabar numru 3 fil-Knisja Dumnikana tal-Madonna ta' l-Ghar ir-Rabat.

Fit-Testment tieghu lill-**Knisja Dumnikana tal-Lunzjata tal-Birgu**, fejn darba kien student u Pirjol, Mons. Portelli hallielha Salib Pettorali tad-deheb b'ghad ta' tupazji kbar imdawrin bid-djamanti, biex jagħmluh kruċċetta (salib) għal fuq it-tabernaklu tal-knisja u rużeta pariġġu għall-ostensorju ta' **San Duminku**.

Referenzi:

L-Isqof li habbu kulhadd ta' P. Filipp Mallia O.P., S.Th.M.

Il-Hajja ta' Mons. G. Depiro ta' Lino Grech *Herigate Nru. 13* ta' Philip Mallia

Barfly



Qaliet Street,
Marsascala

**The best for
those who
frequent bars.**